

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē
॥ *ēkōnacatvāriṃśaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ *ēkōnacatvāriṃśaḥ sargaḥ* ॥

mārīcēna rāvaṇasya prabōdhanam

*ēvamasmi tadā muktaḥ
kathañcit tēna saṃyugē |
idānīmapī yad vṛttaṃ
tacchṛṇuṣva yaduttaram || 3.39.1 ||*

*rākṣasābhyāmahaṃ dvābhyā -
manirviṇṇastathākṛtaḥ |
sahitō mṛgarūpābhyām
praviṣṭō daṇḍakāvanē || 3.39.2 ||*

*dīptajihvō mahādaṃṣṭra -
stīkṣṇaśṛṅgō mahābalaḥ |
vyacaran daṇḍakāraṇyaṃ
māṃsabhakṣō mahāmṛgaḥ || 3.39.3 ||*

*agnihōtrēṣu tīrthēṣu
caityavṛkṣēṣu rāvaṇa |
atyantaghōrō vyacaram -
stāpasāmstān pradharṣayan || 3.39.4 ||*

nihatya daṇḍakāraṇyē
 tāpasān dharmacāriṇaḥ |
 rudhirāṇi pibaṃstēśāṃ
 tanmāṃsāni ca bhakṣayan || 3.39.5 ||

ṛṣimāṃsāśanaḥ krūra -
 strāsayan vanagōcarān |
 tadā rudhiramattō'haṃ
 vyacaram daṇḍakāvanam || 3.39.6 ||

tadāhaṃ daṇḍakāraṇyē
 vicaran dharmadūśakaḥ |
 āsādayaṃ tadā rāmaṃ
 tāpasaṃ dharmamāśritam || 3.39.7 ||

vaidēhīṃ ca mahābhāgāṃ
 lakṣmaṇaṃ ca mahāratham |
 tāpasaṃ niyatāhāraṃ
 sarvabhūtahitē ratam || 3.39.8 ||

sō'haṃ vanagataṃ rāmaṃ
 paribhūya mahābalam |
 tāpasō'yamiti jñātvā
 pūrvavairamanusmaran || 3.39.9 ||

abhyadhāvaṃ susaṅkruddha -
 stīkṣṇaśṛṅgō mṛgākṛtiḥ |
 jighāṃsurakṛtaprajña -
 staṃ prahāramanusmaran || 3.39.10 ||

tēna tyaktāstrayō bāṇāḥ
 śītāḥ śatrunibarhaṇāḥ |
 vikṛṣya sumahaccāpaṃ
 suparṇānilatulyagāḥ || 3.39.11 ||

tē bāṇā vajrasaṅkāśāḥ
 sughōrā raktabhōjanāḥ |
 ājagmuḥ sahitāḥ sarvē
 trayāḥ sannataparvaṇaḥ || 3.39.12 ||

parākramajñō rāmasya
 śaṭhō drṣṭabhayaḥ purā |
 samutkrāntastatō mukta -
 stāvubhau rākṣasau hatau || 3.39.13 ||

śarēṇa muktō rāmasya
 kathañcit prāpya jīvitam |
 iha pravrajitō yukta -
 stāpasō'haṃ samāhitaḥ || 3.39.14 ||

vṛkṣē vṛkṣē hi paśyāmi
 cīrakṛṣṇājinaṃbaram |
 grhītadhanuṣaṃ rāmaṃ
 pāśahastamivāntakam || 3.39.15 ||

apī rāmasahasrāṇi
 bhītaḥ paśyāmi rāvaṇa |
 rāmabhūtamidaṃ sarva -
 maraṇyaṃ pratibhāti mē || 3.39.16 ||

rāmamēva hi paśyāmi
 rahitē rākṣasēsvara |
 dr̥ṣṭvā svapnagataṃ rāma -
 mudbhramāmi vicētaṇaḥ || 3.39.17 ||

rakārādīni nāmāni
 rāmatrastasya rāvaṇa |
 ratnāni ca rathāścaiva
 vitrāsaṃ janayanti mē || 3.39.18 ||

ahaṃ tasya prabhāvajñō
 na yuddhaṃ tēna tē kṣamam |
 balim vā namuciṃ vāpi
 hanyāddhi raghunandanaḥ || 3.39.19 ||

raṇē rāmēṇa yuddhasva
 kṣamāṃ vā kuru rāvaṇa |
 na tē rāmakathā kāryā
 yadi māṃ draṣṭumicchasi || 3.39.20 ||

bahavaḥ sādhavō lōkē
 yuktā dharmamanuṣṭhitāḥ |
 parēṣāmaparādhēna
 vinaṣṭāḥ saparicchadāḥ || 3.39.21 ||

sō'haṃ parāparādhēna
 vinaśēyaṃ niśācara |
 kuru yat tē kṣamaṃ tattva -
 mahaṃ tvāṃ nānuyāmi vai || 3.39.22 ||

rāmaśca hi mahātējā
mahāsattvō mahābalaḥ |
apī rākṣasalōkasya
bhavēdantakarō'pi hi || 3.39.23 ||

yadi śūrpaṇakhāhētō -
rjanasthānagataḥ kharaḥ |
ativṛttō hataḥ pūrvam
rāmēṇākliṣṭakarmanā |
atra brūhi yathātattvam
kō rāmasya vyatikramaḥ || 3.39.24 ||

idaṃ vacō bandhuhitārthinā mayā
yathōcyamānaṃ yadi nābhipatsyasē |
sabāndhavastyakṣyasi jīvitam raṇē
hatō'dya rāmēṇa śarairajihmagaiḥ || 3.39.25 ||

|| ityārṣē śrīmadrāmāyaṇē vālmikīyē ādikāvyē
aranyakāṇḍē ēkōnacatvāriṃśaḥ sargaḥ ||